



U-Asnath Mahapa uyakghona ukuphapha

Sara Lekganyane
Khanyisa Masemola



ULebo uhlunga uKaputeyini u-Asnath Mahapa
mayelana nemagazini wakhe wesikolo.
Uthabile ukuhlangana nomma wokuthoma
eSewula Afrika omtjhayeli wesiphaphamtjhini.

“Lotjha Kaputeyini Mahapa! Siyakwamukela
kilokhu kuhlungwa kwethu,” kutjho uLebo.

“Lotjha begodu ngiyathokoza. Ngibawa
ungibize Asnath,” kutjho u-Asnath.



“Ngibawa ungitjele ngepilo yakho nawusesemncani,”
kutjho uLebo.

“Ngabelethwa ngomnyaka we-1979 eLimpopo eSewula
Afrika.

Lapha sihlala khona kwabe kunganaampompi namkha
igezi. Sabe sifunda ngeenkesi,” kuphendula u-Asnath.



“Wathoma nini ukuba nekareko leemphaphamtjhini nokuzitjhayela?” kubuza uLebo.

“Lokha nangineminyaka eli-13 ngathoma ukuba nekareko leemphaphamtjhini.


Esikolweni ngathoma ukufunda abomagazini ngokutjhayela iimphaphamtjhini. Kwabe sengithomile njalo,” kukhumbula u-Asnath.



“Alo ithando lokutjhayela leli lakhula njani?” kubuza uLebo atlola amanothi.

“Benginande ngizibuza ukobana iimphaphamtjhini ezikulu zihlala njani emmoyeni!

Ngangifuna ukwazi okunengi ngokuthi iimphaphamtjhini ziphapha njani,” kuphendula u-Asnath.



Umbuzo kaLebo olandelako uthi, “Ngiziphi iimfundo ekufanele sizifunde ukobana sibe batjhayeli beemphaphamtjhini?”

U-Asnath uyahlathulula bona iimbalo neSayensi kuziimfundo eziqakathekileko.

“Wenza godu nama-iri amanengi uzijayeza ukuphapha ngaphambi kobana uthole ilayisensi yokutjhayela isiphaphamtjhini,” utjho angezelela.



ULebo ubuza okunengi mayelana nokufundela ukuba mtjhayeli wesiphaphamtjhini.

U-Asnath uyaphendula, uthi, "Ukuba mtjhayeli wesiphaphamtjhini, kufanele wazi kuhle iinomboro nokuzibala.


Ukufundela ubuNjiniyera kukufundisa ngokuthi zisebenza njani iimphaphamtjhini. UbuNjiniyera bukhambisana neSayensi neembalo."



“Yo! Alo wazizwa njani nawuphaphisa isiphaphamtjhini sakho sokuthoma?” kutjho uLebo.

U-Asnath uphendula uthi, “Bababe! Ihlokwami yabe ihlangahlangene begodu ngizizwa ngifuna ukuhlanza. Kodwana akhange ngibuyele emva.

Njenganje, ngiphaphela eenarheni ezihlukeneko, begodu ngifunda namasiko ahlukeneko.”



“Kutjho bona kumnandi khulu lokho! “Ungangitjela ngokuthi ziphapha njani iimphaphamtjhini?”

U-Asnath uhlathulula uthi, “Ummoya okhamba hlangana namaphiko ubumba amandla asunduzisa isiphaphamtjhini siye phambili.


Amandla asuka enjinini atjhovela isiphaphamtjhini phambili.”



“Kuyakarisa lokho,” kutjho uLebo. “Alo waba nabo ubudisi ekutheni ube mtjhayeli wesiphaphamtjhini?”

“Iye khona iintjhijilo zinengi! Ngatjelwa bona ngimfitjhani khulu. Okhunye godu kwathiwa iziqu zami azakaneli.


Nokobana ukutjhayela iimphaphamtjhii akusiwo umsebenzi wabantu bengubo.”



ULebo uyabuza uthi, “Alo wayirarulula njani imiraro leyo?”

“Ngalwa ukobana ngitjhugulule umthetho omayelana nobude bomuntu otjhayela isiphaphamtjhini. Ngabuyela esikolweni esifundisa ukutjhayela ngazuza amamaksi aphezulu.

Ngangifuna ukubatjengisa bona abantu bengubo bangawenza umsebenzi lo!” kuphendula u-Asnath.



ULebo uvuma ngehloko begodu u-Asnath uragela phambili, “Ngafunda bona nawenza ngokunqopha entweni angeze wabhalelwa.

Ngafunda ukungalaleli muntu othi angeze ngakghona ukukwenza. Begodu nokobana abomma bangenza enye nenze into engenziwa madoda.”

ULebo uthi, “Liqiniso lelo!”



“Yini ozikhakhazisa ngayo khulu?” kubuza uLebo.

“Ngabe ngineminyaka ematjhumi amabili kwaphela nangiphumelela ekubeni mtjhayeli wesiphaphamtjhini wokuthoma ongumma eSewula Afrika.

Ngabe ngiyingcenywe yesiphaphamtjhini sokuthoma esaphaphiswa siqhema sabomma. Ngiyakuthanda ukukhuthaza abantazana ukobana bafunde iSayensi.”



ULebo uphetha ngokuthi, “Ngebhadi isikhathi sethu sesiphelile, ngiyathokoza ukuba nawe.

Usitjengisile bona umuntu nakanqophako entweni begodu asebenze ngamandla, angaphapha atjhinge phezulu!”

U-Asnath uyamomotheka uthi, “Ngiyathokoza Lebo. Kube lithabo elikhulu ukobana ngikhulume nawe!”

—Imibuzo

1. Bobani abantu abasendatjaneni le begodu bakhuluma ngani?
2. Kubayini uLebo ahlungwa?
3. Khuyini eyenza u-Asnath afune ukuba mtjhayeli wesiphaphamtjhini? Dweba isiphaphamtjhini wena ungaphakathi umtjhayeli waso.
4. Hlathulula bona kufuneka ini ukobana ube yiphayilothi.
5. Ziphapha njani iimphaphamtjhini?
6. Thola bona ngubani umma wokuthoma owaba yiphayilothi e-Afrika.
7. Uyakholwa bona ukhona omunye umuntu ongaphaphela phezulu njengo-Asnath? Hlathulula.
8. U-Asnath waba nekareko leemphaphamtjhini nakaneminyaka eli-13. Wena ngikuphi onekareko kikho? Uzokuzuza njani lokho?

—Iincwadi eziselungelungeni leli

- U-Andile Mji
- U-Asnath Mahapa
- UBongani Mayosi
- UCharlotte Maxeke
- UMmantsane Moche Diale
- UMulalo Doyoyo
- UTebello Nyokong
- UTshilidzi Marwala

Indatjana le yathanywa begodu yatlolwa
ngelimi leSepedi, njengengcenywe yephrojekthi
yeZenex Ulwazi Lwethu ye-2020 yeencwadi
ezingafundwa.



Ulwazi Lwethu is a Zenex Foundation funded and initiated project to develop a series of graded and leisure African language readers and teacher support materials. This project is targeted at teaching and supporting learners in the Foundation Phase to improve their home language reading and understanding. The readers have been originated in nine African languages in collaboration with Molteno Institute for Language and Literacies, Nelson Mandela Institute for Education and Rural Development, Room to Read South Africa, and Saide. All resources are developed as Open Education Resources (OER).

**basic education**Department:
Basic Education
REPUBLIC OF SOUTH AFRICA

*The Ulwazi Lwethu readers and storybooks have
been quality assured and approved by DBE.*

Your attribution should include the following:

Title: U-Asnath Mahapa uyakghona ukuphapha

Author/s: Sara Lekganyane

Translator/s: Sponono Mahlangu

Illustrator/s: Khanyisa Masemola

Assurer/s: William Jiyana

Language: isiNdebele



© Zenex Foundation - Saide 2025 (Updated Edition)

CC BY includes the following elements:

BY – Credit must be given to the creator

